

చాలెంజ్ చెయ్యని ఓ ఓటు

తాలూకా ఆఫీసు కలకల్లాడుతోంది.

లారీలూ, జీపులూ ఆఫీసు ఆవరణలోకి హడావుడిగా వస్తున్నాయి. మళ్ళీ రంయిన వెడుతున్నాయి.

ఎవరెవరో చేతుల్లో ఫైళ్ళతో అటూ ఇటూ తిరుగుతున్నారు. ఎడతెగకుండా ఫోన్ కాల్స్ వస్తున్నాయి. ఉత్తరువులు అర్జంటుగా జారీ అవుతున్నాయి.

పోలీసులు వాన్ లో ఎక్కబోతూ దర్జా వెలిగిస్తున్నారు.

అదంతా లోకోసభ ఎన్నికల సంరంభం.

ఆ రోజే పోలింగ్.

ప్రపంచంలోని అతి పెద్ద ప్రజాస్వామ్య దేశంలోని ప్రజలు ఓటుహక్కు వినియోగించుకోవడానికి సంబరపడుతున్న వేళ.

సూర్యుడు కూడా ఉత్సాహంగా భారతాకాశంలో వి.ఐ.పి.లా విహరిస్తూ, పరిశీలకుడుగా విచ్చేయసాగాడు.

ఓటు వెయ్యటం ఓ సరదానో, ఓ బాధ్యతో, ఓ విధో, ఓ తప్పనిసరి చర్యో ఏమోగాని ఆ చుట్టుపక్కల ఉన్న బూత్ ల వైపు జనం బాతులుగా త్వరత్వరగా వెడుతున్నారు.

తాలూకాఫీసులో వరండాలో ఓ మూల కుర్చీలో కూర్చోని నేను ఇదంతా వేడుకగా చూస్తున్నాను.

నాకూ ఆ రోజు డ్యూటీ వుంది. ఓట్లు వేయించే డ్యూటీ. ప్రిసైడింగ్ ఆఫీసర్ అన్నమాట. రిజర్వ్ లో వున్నాను.

“సార్ నాకేమైనా డ్యూటీ వుందా?” అన్నాను ఉదయమే రిటర్నింగ్ ఆఫీసర్ గార్ని కలుసుకొని.

“ఏ పోలింగ్ స్టేషన్ నుంచై నా కబురొస్తుండేమో, కాసేపు వెయిట్ చెయ్యండి మాస్టారు” అన్నాడాయన.

బహుశా, నాకు డ్యూటీ వుండకపోవచ్చునుకుని పేపరు చూస్తూ, వచ్చే పోయే ట్రాఫిక్ చూస్తూ కాలం గడుపుతున్నాను.

పోలింగ్ ప్రారంభమై గంటయిపోయింది.

ఏమీ తోచక కుర్చీలోంచి లేచి పచ్చార్లు చేస్తూ రిటర్నింగ్ ఆఫీసర్ రూం దాకా వచ్చాను. అదే సమయంలో ఆవరణలోకి ఓ జీప్ దూసుకొచ్చింది. అందులోంచి మా గ్రూప్ ఆఫీసర్ దిగి, ఆచరాబాదరాగా నావైపు వస్తూ నన్ను చూసి ఆగాడు.

“అమ్మయ్య, మీరున్నారు గదా!” అన్నాడు ఎంతో రిలీఫ్ తో.

“ఏం సార్ ఏమైనా స్టాఫ్ కావలసి వచ్చారా?”

“ఔను. డెయిరీ ఫారం దగ్గర బూత్ లో పి.ఓ. గారికి ఒంట్లో బాగాలేదు. బి.పి. వచ్చింది. పని చాలా మందకొడిగా సాగుతోంది. ఆయన్ని రిలీవ్ చెయ్యాలి. మీరు వస్తారా? లేక ఇంకెవరినైనా—”

“వస్తాను సార్, నాకిక్కడేం తోచటం లేదు. పదండి” అన్నాను.

“ఆఫీసర్ గారితో చెప్పి ఇప్పుడే వస్తాను, జీప్ లో కూర్చోండి” అని ఆయన లోపలికి రిటర్నింగ్ ఆఫీసర్ గదిలోకి వెళ్ళి ఓ అయిదు నిమిషాల్లో తిరిగి వచ్చి జీప్ ఎక్కాడు. జీప్ వెంటనే బయలుదేరింది.

“ఎంత, ఓ పావుగంటలో వెళ్ళిపోతాం” అన్నాడు గ్రూప్ ఆఫీసర్ వాచ్ చూసుకుంటూ.

“జనం ఎక్కువగా వున్నారా?”

“ఔనండీ. టొత్తిగా సాగుటం లేదు. చాలామంది వెయిట్ చేస్తున్నారు. గందరగోళంగా వుంది.”

“పరవాలేదులెండి. నేను చురుగ్గా చేపేస్తాను. అలవాటేగా” అన్నాను అతనికి కొంచెం అభయమిస్తున్న నోరజీతో.

“ఇంతటితో అయిందా. ఇంకేం అవాంతరాలొస్తాయో, ఎక్కడొస్తాయో! ఈ రోజంతా మాకీ హడావుడి తప్పదు” అన్నాడు ఆయన ఫైలు చూసుకుంటూ.

“సార్ మనలో మాట, ఛాన్సెస్ ఎలా వున్నాయంటారు మీ ఏరియాలో?” అన్నాను కుతూహలం కొద్దీ.

“మనకేం రాజకీయాల్లేవనుకోండి. అయినా నేను విన్నదాన్ని బట్టి ఇక్కడ

కాంగ్రెస్ ఐ కీ, తెలుగుదేశానికీ బాగా పోటాపోటీగానే వుంది. ఎవరు నెగ్గుతారో చెప్పటం కష్టం” అన్నాడాయన కొంచెం తాపీగా, జాగ్రత్తగా.

“అలాగా ! ఎవరోస్తే మనకేంలెండి !” అన్నాను అనాసక్తితో.

“అంతేకదా. ఎవరో ఓకరే కదా నెగ్గేది. ఎంత పోటాపోటీ అయినా.”

“ఒకవేళ ఇద్దరూ నెగ్గితే ?”

“చస్తాం” అన్నాడాయన అప్రయత్నంగా.

“ఏం ?” అన్నాను నవ్వుతూ.

“అహ, ఇద్దరికీ సమంగా ఓట్లొస్తే ?”

“మళ్ళీ లెక్కపెడతారు. కొంటింగ్ లో మీకు డబుల్ డ్యూటీ.”

“మళ్ళీ అలాగే వస్తే ?”

“మళ్ళీ ఎలెక్షన్ పెడతారేమో.”

“చచ్చాం. లాటరీ వెయ్యారా ?” అన్నాడాయన కొంచెం భయంగా.

“ఏమో. రూల్స్ చూడాలి” అన్నాను నవ్వుతూ. “అయినా మీకంటే నాకేం తెలుసు. మీకివన్నీ అనుభవమే కదా !” అని ఆతనివైపు చూశాను.

“ఏం అనుభవమో, ఈ ఎలెక్షనయేదాకా నాకింకేది గుర్తుండదు.”

“బాధ్యత అలాంటిది” అని సానుభూతిగా అన్నాను.

ఇంతలో మేం వెళ్ళాలిసిన పోలింగ్ స్టేషన్ వచ్చింది. ఇద్దరం జీప్ దిగి సరాసరి పోలింగ్ స్టేషన్ లోకి వెళ్ళాము. పి.వో. గారికి మమ్మల్ని చూడగానే ముఖం చాటంత అయింది. ఆయన్ని రిలీవ్ చేసి, నేను ఛార్జి తీసుకున్నాను.

బయట జనం చాలామంది క్యూలో వున్నారు. క్యూ ఎంతకీ కదలకపోవటంతో విసుగుతో తోసుకొస్తూ కేకలేస్తున్నారు. లోపలివాళ్ళు బయటివాళ్ళని వెనక్కి నెడుతున్నారు. తలుపు దగ్గర ఆదుపుచేసే వ్యక్తికి వల్లకావటం లేదు. అంతా గందరగోళంగా వుంది. ఎ.పి.ఓ. చదివే ఓటర్ల పేర్లు వినపడక ఏజెంట్లు మళ్ళీ మళ్ళీ అడగటంతో ఇంకొంచెం ఆలస్యం జరుగుతోంది. తొక్కిడిలో ఎవరి వేలికి మార్కింగ్ వేశారో ఎవరికి బాలెట్ పేపర్ ఇవ్వాలో తెలీక తికమక పడటం జరుగుతోంది. అస్వస్థుడుగా వుండటం వల్ల పి.ఓ. స్వయంగా కలుగజేసుకొని అదుపు చెయ్యలేకపోతున్నాడు. ఇదీ అక్కడి పరిస్థితి.

పోలింగ్ త్వరగా జరగాలంటే అక్కడ వున్న ఓటు మార్క్ చేసే కంపార్ట్ మెంట్ ఒక్కటే సరిపోదు. ఇంకోటి కావాలి. అక్కడ వెంటనే ఇంకో బల్ల కావాలంటే దొరకదు. అందువల్ల పి. ఓ. టేబిల్ కి అక్కడి ఉద్యోగి దగ్గర వున్న దుప్పటి ఓటి చుట్టూ కట్టి ఇంకో కంపార్ట్ మెంట్ తయారుచేశాం. కర్రలు కట్టటానికి పురికొస లేకపోతే ఆ ఆవరణలో వున్న ఈతచెట్ల దుబ్బుల్నించి ఈతాకులు కోసి కట్టాం.

ఆ తర్వాత క్యూ క్రమబద్ధం చేసి పోలింగ్ త్వరత్వరగా జరిగిపోయే ఏర్పాటు చేశాం.

ఆ జనసందోహం చూస్తుంటే నాకెంతో సంతోషం కలిగింది. వయసులో వున్నవాళ్ళే కాదు, కర్ర మూడో కాలయినవాళ్లు, కన్ను కనిపించనివాళ్లు, కనిపించి కనిపించని వాళ్లు, పిల్లలు తోడైనవాళ్లు, పిల్లలు బుజాన మీదున్న వాళ్లు, ఉత్సాహం ఉరకలు వేస్తుంటే చకచక నడిచేవాళ్లు, నడవలేక నడిచేవాళ్లు, అన్ని అవయవాలూ సరిగా లేనివాళ్లు, ఆడ, మగ అంతా “పదండి ముందుకు” అంటూ ముందుముందుకి ఓటు వెయ్యటానికి వస్తుంటే—జనవాహిని ఉప్పెనగా ముందుకి విరుచుకు పడుతుంటే—ప్రజాస్వామ్యం జండా రివ్వున ఆకాశంలోకి ఎత్తుగా రెపరెపలాడుతూ దూసుకుపోతున్నట్టనిపించింది.

బేలట్ వుంటే బులెట్ ఎందుకు?

జనం వస్తున్నారు.

ఓటు వేస్తున్నారు.

వెళ్లిపోతున్నారు.

మానవుడు ఎంత నాగరికుడయాడు! ఎంత సంస్కారవంతుడయాడు! ఎంత సహజీవనుడయాడు!

నాలో ఇలా ఏవేవో ఆలోచనలు రేగాయి. వీదో సంతృప్తి మనసంతా ఆవరించింది.

సాయంకాలం అవుతోంది. ఇంకో అరగంటలో పోలింగ్ సమాప్తి అవుతుంది. సరిగా ఆ సమయంలో ఓ అల వచ్చినట్టుగా కొందరు ఓటు చెయ్యటానికి వచ్చారు. ఇలా చివరిదాకా జనం వస్తున్నందుకు నాకూ చాలా సంతోషం వేసింది. అప్పటికే చాలా బాగా పోలైంది.

ప్రజాస్వామ్యం ఘనవిజయం పొందుతోంది.

యదాలాపంగా ఓటు వెయ్యటానికి వస్తున్న జనంవైపు చూస్తూ కూర్చున్నాను. వాళ్ళు చీట్లు ఎ.పి.ఓ. గారికి ఇస్తున్నారు. ఆయన పేర్లు చదువుతున్నాడు. వాళ్ళు అవు నంటున్నారు. ఏజెంట్లు నోట్ చేసుకొంటున్నారు. ఉద్యోగులు వేలికి ఇన్ డెలిటర్ ఇంక్ తో గుర్తు పెడుతున్నారు. బాలెట్ పేపర్లు ఇస్తున్నారు. వాటిమీద ఎలా గుర్తు వెయ్యాలో వివరిస్తున్నారు. ఓటర్లు బేలట్ పేపర్లు తీసుకువెళ్లి కంపార్ట్ మెంట్ లో గుర్తు వేసి తెచ్చి బాలెట్ బాక్స్ లో వేస్తున్నారు. అంతా యాంత్రికంగా జరిగిపోతోంది.

ఉన్నట్టుండి నేను ఉలిక్కిపడ్డాను.

“సార్, ఈ కేసు మీరు చూడండి” ఏ.పి.ఓ.గారు ఓ యువకుణ్ణి నా దగ్గరికి పంపిస్తూ అన్నారు.

“ఆ!” అన్నాను.

“ఈ కేసు మీరు చూడండి. అతను చెప్పేదాంట్లో తేడా వుంది” అన్నాడు ఏ.పి.ఓ. నేను తెప్పరిల్లి ఆ యువకుడి వైపు చూశాను. అతనిచ్చిన చీటి చూశాను. నా దగ్గరి ఓటర్ల లిస్ట్ లో వెతికాను.

“పేరు?” అడిగాను మృదువుగా.

“వెంకా వెంకటేశం” అతను నోరు విప్పాడు. నేను చెయ్యి అడ్డం పెట్టు కున్నాను.

“తండ్రి పేరు.”

“రామయ్య.”

“ఇందులో వెంకయ్య అని వుంది.”

“తప్పు వేసి వుంటారు” అతను నాలిక కొరుక్కొన్నాడు.

“వయసు?”

“ఇరవై మూడు.”

అతనివైపు విశితంగా చూశాను. కొంచెం నల్లగా వున్నాడు. పొడుగు గిరజాల జుట్టు. చదువుకొన్న కళ లేదు. పనుల్లో ఆరితేరిన మనిషిలా కూడా లేదు. కావి డబ్బున్న వ్యక్తిలా కనిపించాడు. ఖరీదైన పాంట్, షర్ట్, గోల్డు చైన్, ముప్పయి రెండు ముప్పయి మూడేళ్లకి తక్కువ వయసుండదు. నడిమంత్రపు సిరి అబ్బిన లక్షణాలు స్పష్టంగా కనిపిస్తున్నాయి.

“ఇరవై మూడా ?” అన్నాను అపనమ్మకంతో.

“అవును” అన్నాడతను దృఢంగా.

“ఇంట్లో ఇంకా ఇతరుల పేర్లు చెప్పండి.”

అతనేవో చెప్పాడు, అవి లిస్టులో వున్నాయి.

“మీకు ఇక్కడ ఎవరైనా తెలుసా ?”

“వీళ్ళంతా నన్నెరిగినవాళ్ళే” అన్నాడతను సవ్యతూ నిర్లక్ష్యంగా చెయిన్ అక్కడివాళ్ళ వైపు విసురుతూ.

కొంతమంది ఒకరివైపు ఒకరు చూసుకొంటం గమనించాను.

“ఏమండీ, ఇతన్ని ఎవరన్నా గుర్తుపడతారా ?”

ఎవరూ ఏమీ మాట్లాడలేదు.

“అళ్ళు గుర్తుపట్టేదేంటి సార్ ? ఎవరికన్నా అభ్యంతరం వుండేమో అడగండి ఏజెంట్లని” అన్నాడతను కొంచెం దురుసుగా.

“ఏమండీ మీకేమైనా అభ్యంతరమా ?” అన్నాను ఏజెంట్లవైపు చూస్తూ.

వాళ్ళు తలలు అడ్డంగా తిప్పారు.

“మీకు ఈయన తెలుసా ?”

వాళ్ళు మౌనం వహించారు.

“మీకు ఇరవై మూడేళ్ళంటే నమ్మటం కష్టం.”

“అదేంటిసార్, కొంతమంది రివటల్లా ఎదిగిపోతారు, కొంతమంది తింగణాల్లా కుదించుకు పోతారు. నమ్మనంటారేంటి ?” అన్నాడు గట్టిగా.

“మీరు ఫలానా అని తెలిసినవాళ్ళెవరో చెప్పండి.”

“తెలికపోటమేంటి ? ఈ ఊళ్ళో నన్నెరగని వాళ్ళున్నారేంటసలు ? ఎవర్నూ కొంటున్నారు ? అరే రాజా, శివా చెప్పండ్రా, నేను వెంకటేశం కావంట. చెప్పండ్రా ఆఫీసర్ గారికి” అజ్ఞాపిస్తున్నట్టుగా అన్నాడతను.

“వెంకటేశమేనండి ఈయన. ఇచ్చెయండి బాలిట్ పేపరు బాబు” అన్నారు ముగ్గురు.

నాకేం చెయ్యటానికి తోచలేదు. అతన్ని చూస్తే ఇడి దొంగ ఓటేననిపిస్తోంది. కాని అతను వెంకటేశం కాదని ఎవరూ అనలేదు. ఏజెంట్లు అభ్యంతరం చెప్పలేదు.

ఓసారి అక్కడున్న వాళ్ళందరి ముఖాలూ చూశాను. కొందరు పెద్దవారున్నారు. కొందరు నడివయసు వాళ్ళున్నారు. కుర్రవాళ్ళ సంగతి ఎలా వున్నా అబద్ధమైతే వాళ్ళైనా చెప్పరా? వాళ్ళ ముఖాల్లోకి తరచి తరచి చూశాను. వాళ్ళ ఏమీ మాట్లాడ కుండా తలలు తిప్పుకుని వాళ్ళ పనిలో వాళ్ళ నిమగ్నులై నట్టు బాలెట్ పేపర్లు తీసుకొని వెళ్లి గుర్తులు వేస్తున్నారు. సరే, వాళ్ళవారికి లేని ఆసక్తి నాకెందుకు?

“ఏ.పి.ఓ.గారూ, ఈయనకి బాలెట్ పేపర్ ఇవ్వండి.”

“అతను ముసిముసిగా నవ్వుకుంటూ బేలెట్ పేపరు తీసుకుని ఓటువేసి వెళ్లి పోయాడు.

పోలింగ్ టైమైపోయింది. బాలెట్ బాక్సులు సీలు వేశాము.

పూర్తిచెయ్యాలిసిన ఫారాలు పూర్తిచేశాను. కవర్లలో పెట్టి సీలువేశాము.

పోలింగ్ జయప్రదంగా జరిగినందుకు స్వేచ్ఛగా గాలి పీల్చుకొన్నాను. బాలెట్ బాక్సులు తీసుకువెళ్లే లారీ రావటానికి చాలా టైం పడుతుంది. ఈ లోగా కాస్త కాఫీ తాగి రావాలనిపించింది. అక్కడికి రెండు ఫర్లాంగులు మెయిన్ రోడ్ మీదికి వస్తేగాని కాఫీ హోటలేం లేదు. ఆ సామాన్లు ఏ.పి.ఓ.గారికి వప్ప చెప్పి హోటల్ కి బయలు దేరాను.

హోటల్లో అడుగుపెట్టి పెట్టగానే తృప్తి పడ్డాను. నాకు ఎదురుగా బిల్లమీద కూర్చుని వెంకటేశం అని చెప్పి ఓటువేసిన వ్యక్తి తీర్గి కాఫీ సేవిస్తున్నాడు. హోటల్లో ముగ్గురు నలుగురి కంటే లేరు.

“రండి సార్, ఆఫీసర్ గారూ” అంటూ అతను నన్ను చూసి చిరునవ్వుతో ఆహ్వానించాడు.

“థాంక్స్” అంటూ అనుమానిస్తూ అతని పక్కన కూర్చున్నాను. అతను నాకు టిఫిన్, కాఫీ ఆర్డరిచ్చాడు.

“అంతా బాగా జరిగిందా సార్?”

“ఆ బాగానే జరిగింది” అన్నాను. అతనితో సంభాషణ నాకిష్టం లేదు. నాకు టిఫిన్, కాఫీ ఆర్డరిచ్చినందుకు నాకు చాలా ఇబ్బందిగా వుంది. ఏమైనా బిల్లు ఇతన్ని ఇవ్వనివ్వకూడదు.

“సార్ మీ దే ఊరు?”

“మీ ఊరు కాదు” అన్నాను తెచ్చిపెట్టుకున్న హాస్యంతో.

“అది తెలుస్తూనే వుంది కదా సార్.”

నాకేదో అసహనంగా వుంది. ఇతని దగ్గర నిజం తెల్చుకోవాలనీ, అతనిచేత అది ఒప్పించాలనీ ఎందుకో పట్టుదల కలిగింది.

“చూడండి, ఇప్పుడు పోలింగ్ ఐపోయింది. నిజం చెబితే నష్టం లేదు ఇంక. మీ పేరు నిజంగా వెంకటేశమేనా ?”

“ఏంటంటా కాకపోతే ?” అని అతను నావైపు చిరాగ్గా చూశాడు. అతను నన్నవమానించాలని అలా ఏకవచన ప్రయోగం చెయ్యలేదు. అతని మాట తీరే అంత. సంభాషణ కొంచెం లోతుగా పోతే ఇంక పరిసరాలు, మర్యాదలు అలాంటి వాళ్లకి గుర్తుండవు.

“అయితే మీరు నిజంగా దొంగ ఓటు వేశారన్నమాట.”

“ఏంటంటా వేస్తే ?”

“ఏముంది, ఏం లేదు” అన్నాను నేను విషాదంగా.

“అడున్నవాళ్లలో నా పేరు కొండల్రావని ఎవరికి తెలీదు ? ఆళ్లేమన్నా, కనీసం ఒక్కడైనా నన్ను నిలదీశాడా ? ఆళ్ల దేం పోయే ? నేను దొంగ ఓటువేస్తే ఏంటంట ? ఆళ్ల జేబుల్లోంచి నేనేం కొట్టెయ్యలేదే, మా ఊరోడు ఇంకోడి ఓటేసు కొన్నాడులే మందేం పోయింది. అడికి ఊళ్లో ఓటు లేదు మరి, అనుకొని నోళ్ళు మూసుకున్నారు, మధ్యలో మీదేం పోయింది సార్ ?” అన్నాడు కొంచెం ఉద్రేకంగా.

“ఏజెంట్లు కూడా ఛాలెంజ్ చెయ్యలేదే, చిత్రం” నాలో నేను అనుకొన్నట్లు అన్నాను.

“ఛాలెంజ్ చెయ్యటానికి ఆళ్ళకి నాతో పన్నేం లేవేంటి?”

“ఓహో !” అన్నాను కొంచెం వ్యంగ్యంగా.

“అవున్నార్ !”

“అన్యాయం.”

“ఏంటంట అన్యాయం ? నాకు ఓటు లేదు కనుక ఎక్కడిదో ఓటేసుకోన్నా. నాకు డబ్బు లేదు కనుక ఎట్లాగో సంపాదించుకున్నా. ఎట్లాగని అడగబోక. స్కూటరు లేదు గనుక స్కూటరు కొనుక్కున్నా. ఎట్లాగని అడగబోక. నాకు

పవరు లేదు కనుక పవరు సంపాదించుకొన్నా. ఎట్లాగని అడగబోక. ఏంటంట అన్యాయం. అన్యాయమైతే, అరేయ్ ! అని ఆళ్ళలో ఒక్కడైనా నన్ను నిల దియ్యడా ? మరింకేంటంట అన్యాయం ?” అన్నాడు వెంకటేశం ఆవతారం చాలించిన కొండల్రావు. నాకేమనటానికి నోరు పెగల్లేదు. ఇంతలో మా గ్రూప్ ఆఫీసర్ గారి జీపు వస్తున్న ధ్వని వినిపించింది.

అతను వద్దంటున్నా బిల్లు చెల్లించి చప్పున బయటపడ్డాను.

[ఆంధ్రజ్యోతి సచిత్ర వారపత్రిక—దీపావళి 1985]